

# ሰንበት ዘመብረቕ

2005 ዓ. ም.

(07/28/2013)

**መዝሙር:** በቀዳሚ ገብረ . . . . . ።

**ገባባት:** ገላ 3:23-፥ 2ጴጥ 2:1-9፥ ግ.ሐ. 17:21-ፍ፥ ሉቃ 9:18-22።

**ምስባክ:** ዘያብቁል ሣዕሪ ለእንስሳ፥ ወሐመልማለ ለቅኔ እንላ እምሕያው፥ ከም ያወጽእ እክለ እምድር። “ካብ ምድሪ ምግቢ ምእንቲ ክርከብ፥ ንእንስሳ ዝኸውን ሣዕሪ ዘብቁል፥ ንጥቕሚ ሰብ ከአ ተኸሊ አብቆልካ” መዝ. 14:14~15።

**መዝሙር:** ኣብ መጀመርያ እግዚአብሔር ሰማይን ምድርን ፈጠረ ብሰንበት ንኹሉ ፈጠሩ ኣዕረፈ፥ ንኖኅ እትድሕነላ መርከብ ሥራሕ፥ ንምድሪ እንደገና ብማይ አይጊ ከጥፍአ ኣነ ምሳኻ ንዘለዓለም ኪዳን ኪኣቱ እዩ። ንምድሪ ሣዕርን ጠለትን ክረምትን ሓጋይን ዘርእን ፍረን ክህባ እዩ። እዚ ኸአ እዩ ጸጋ እግዚአብሔር ንሱ ነቲ ዝበሉ ቃል አይጠልምን እዩ።

ሰብ ዝኸብር መንነቱ ክኸብር እንከሎ ጥራሕ እዩ። እንታይነቱ መንነቱ ዝተጋህሰ ሰብ ንመሰሉን መንነቱን ክብል ዋጋ ሕይወቱ ይህብ። ኣብ ብዙሓት ሃገራት ሰባት መንነቶም ምስተ ጋህሰ ኣንጻር ጭቆና ኣንጻር ዓመጽ ይዕጠቑ እንተ ኣድለዩ ዋጋ ሕይወቶም ይኸፍሉ። ሰብ ከም ሰብ ምዃኑ ተዘንጊዑ ኣብ ደረጃ እንስሳ ክርአ እንከሎ ዘመን ጊላነት ንብሎ፥ እዚ ኣብ ታሪኽ ዝኸፍአ እዩ። ሎሚ እውን ኣብዚ ዓለም ኣብ ዝለዓለ ደረጃ በጺሓትሉ ኣብ ዘላ እዋን ብዝተፈላለየ መገዲ መንነት ሰብ ተተንኪፉ ኅዲሉ ሰብ ኣብ ደረጃ እንስሳን ኣቕሓን ወሪዱ ይርአ ኣሎ። እዚ ኹሉ ዝሕብረና መንነት ሰብ ክብሪ ሰብ መልክዑ ስለ ዝተነፍጎ እዩ።

ኢየሱስ ሓዋርያቱን እቶም ዝአምንዎ ኩሎም መን ምዃኑ ፈሊጦም ክቕበልዎ ኢሉ መን ምዃኑ ክፈልጡ ኢሉ ሓቲትዎም። ንሱ ኣምላኽ እንከሎ ከማና ሰብ ኮይኑ ብኹሉ ብዘይ ኃጢአት ንኣና ዝመሰለ እዩ። መን ምዃኑ ምስ ፈለጥናዮ ጥራሕ ኣና እንስምዖን ድላዩ ክንገብር እንኸእልን። ናይ ክርስቶስ እንታይነት ንተፈጥሮና ሓቀኛ መልክዑን ክኸዶ ዝግብኦ መገድን እዩ። ኣነ መገድን ሓቅን እዩ እናበለ መንነቱ ገሊጹልና። ንሱ ኣፍደገ ሰማይ ክኸፍተልና ከማና ኮይኑ። ኣብ ሰማያዊ ቤትና ክንኣቱ ናቱ መገዲ ምስ እንኸተል ጥራሕ እዩ። ኣብ ካልእ እናጠመትና ክንከተሎ አይንኸእልን ኣና። ነዚ ከብርሃልና ኣብ ናይ ሎሚ ወንጌል ኢየሱስ መን ምዃኑ ይነግረና።

ናይ ሎሚ ቃል ኣምላኽ ንኢየሱስ ክንኣምኖ ክንቅበሎ ክንከተሎ ንሱ መን ምዃኑ ክንፈልጥ ከምዝግብኣና ይሕብረና። ኣብ ሕይወት ደቂ ሰብ ንኣደ እትስዕቦ ኣበይ ገጹ ከምዝኸይድ ከይፈለጥካ አይትኸተሎን ኢኻ። ገለ ውሑዳት ሰባት ወላ አይፍለጡ ኣበይ ገጸም ከምዝኸዱ ከየስተውዓሉ ሱቕ ኢሎም ዝኸተሉ ኣለዉ። ኣብ ናይ ፖሎቲካ ዓለም መብዝሕትኡ ብስምዒት እዩ ዝኸተል። ንሓሶት ሓቂ ኣምሲሎም ይነግሩ ሰባት ክሳብ ኣብ ሕይወቶም ዝመጽኦም ዝኸተልዎ አይፈልጡን እዮም። ኣብ መጨረሻታ አታሊሉና ወይ አታሊሎምና ዝብሃል ዘረባ ይመጽእ። ኣብ ተመክሮ ከም እንዕዘቦ ምስ ሰባት ኣብ መንጎ ብሓንሳብ ኣብ ዘሎናሉ ጊዜ ምልኣት ሓጎስ ዋሕስ ይስምዓና። ሓዋርያት ስድርኦም ንብረቶም ሓዲጎም ንኢየሱስ ኣብ ዝሰዓቡሉ እዋን እዚ ሰምዒት እዩ ኣብኦም ነሩ። ንኢየሱስ ብምስዓቦም ኣብ ሕይወቶም ፍሉይ ዕግባትን ተስፋ ሂብዎም ነሩ። ኢየሱስ በቲ ዝብሎ ዝገብሮ ዝነበረ ኩላቶም ዕጉባት ስለ ዝነበሩ ተኸቲሎም እምበር ከምኡ እንተ ዘይኸውን አይምሰዓብዎን።

ኢየሱስ አብ ሕይወት ሰባት ምስ አተወ ተስፋ፣ ሓዲስ ሕይወት ይህብ። ንሱ አብ ሕይወትና ክነእትዎ ክንቅበሎ ምስ ከአልና አብ ሕይወትና ሓዲ ለውጢ የምጽአልና። ሰባት አብ ሕይወትና ዓቢ ጽልዋ እንተ ገበሩልና ብዛዕብኦም ክንፈልጥ ክንግደስ ንግደድ። ብዙሓት ኢየሱስ አብ ሕይወቶም ስለ ዝተንከፎም ብዛዕብኡ ክግደሱ ክስዕብዎ ንሱ መን ምዃኑ ክፈልጡ ደልዮም። በቲ ንሱ አብ ሕይወት ሰባት ዝገበሮ ንሱ አብ መንጎኦም ምስ ሃለወ ዘምጽአ ፍሉይ ነገር ሰባት መንጎት ኢየሱስ ክሓቱ ክፈልጡ ግድን ኮይኑ። እዝስ መን እዩ። ዮሐንስ መጥምቕ ከይተረፈ መን ምዃኑ ክፈልጥ ሓቲቱ፣ መራሕቲ ሃይማኖት ኣማሓደርቲ ሃገር መን ምዃኑ ክፈልጡ ሓቲቶም። ጲላጦስ ንስኻ መን ኢኻ ኢሉ ሓቲትዎ፣ እዚ ኹሉ በቲ ኢየሱስ አብ ሕይወት ሰባት ዝገበሮ ጽልዋን ዘርአዮ ፍሉይ ምዃኑ ካብ ካልኦት ዘምጽአ እዩ። ሰባት አብ ሕይወቶም እንተ ዘይተንከፍናዮም ክዝክሩና ኣይክእሉን እዮም። አብ ሕይወቶም እንተ ተንከፍናዮም ግን ኩሉ ጊዜ ይዝክሩና። ኢየሱስ በቲ ዝገበሮ ዝነበረ ዝብሎ ዝነበረ ክዝክር ግድን እዩ። ኢየሱስ አብ መስቀል እንከሎ እቲ ሓለቓ ሚእቲ ክመውት ምስ ረአዮ ንኹሉ ርእዩ እዚስ ብሓቂ ወዲ አምላኽ ነሩ እዩ ኢሉ ተዛሪቡ። ልቡ ተተንኪፉ ኢየሱስ መን ምዃኑ በቲ ዝረአዮ ክፈልጥ ክኢሉ። አብ ቅድመና እንታይነት አምላኽ ዝገልጽ እንተ ረኤና ክንቅበሎ ክንርድኦ የድልየና።

ቅ. ሉቃስ አብ ሓዲ ዓቢ ነጥቢ ከእትወና ኢሉ ብዛዕባ መንጎት ኢየሱስ ክገልጸልና ኢሉ አብ ቂሳርያ ፍሊጶስ ኣይሁድን ኣረማውያንን ብሓዲ ተሓቂሮም አብ ዝነበሩሉ ከባቢ ዝነበሩ ነዚ ሕቶ ሓቲቱ። ኢየሱስ ነቲ ሕቶ ብዛዕባ መን ምዃኑ ዝገልጽ ባዕሉ እዩ ዝጅምሮ እምበር ሓቂርያት ወይ ካልኦት ሰባት ኣይኮኑን ዝሓተትዎ። ስለዚ ርኢቶ ሓቂርያቱ ክፈልጥ ኢሉ ሰባት መን እዩ ይብሉኒ እናበለ ሓቲቱ። ከምዚ ዝአመሰለ ሕቶ አብ ገለ እዋን ከቢድ እዩ ምዃንያቱ እቲ ንስኻ እትሰምዖ መልሲ ምስቲ ንኻ ክትሰምዖ እትደሊ ብሓቲ ክመሳሰል ይክእል እዩ። ዝተፈላለየ መልሲ እዮም ሂደቶ፣ ገሊኦም ዮሐንስ መጥምቕ ካብ ሞት ተንሢኡ ይብሉኻ፣ ገለ ኸአ ኤልያስ ነብይ፣ ገለ ኸአ ሓዲ ካብቶም ዓበይቲ ነብያት ከምዝኾኑ እዮም ዝሓሰቡ ኢሎም። እቲ ህዝቢ ኢየሱስ ሓዲ ካብቶም ዝሓለፉ እሞ ዝተመልሰ ኮይኑ እዩ ዝርአዮም ነሩ ከምዚ መበሊኦም ከአ ናይ መስሕ ምምጻእ ከምዝቐረበ ገርም ይሓሰቡ ስለ ዝነበሩ ነጻነት ካብ ሮማውያን ክህገሙ ብሃንቀውታ ይጽበዩ ስለ ዝነበሩ እዩ። ርኢቶ ህዝቢ ዘየዕግብ ምስ ኮኖ ኢየሱስ ንሓቂርያቱ ክሓቶም ደልዩ። “ንሱኹምክ መን እዩ ትብሉኒ?” እዚ ሕቶ ንሓቂርያት ከቢድ እዩ ነሩ። ጴጥሮስ ክንዲ ኩሎም ኮይኑ ንስኻ ክርስቶስ እቲ መስሕ አምላኽ ኢኻ ኢልዎ (ክርስቶስ ማለት ቅቡእ ማለት እዩ) እዚ ብቋንቋ ግሪኽ ክርስቶስ ዝብል ብዕብራይስጢ መስሕ ማለት እዩ። ጴጥሮስ ብሓዲሩ ዝብሎ ዘሎ እዚ አብ ቅድመይ ዘሎ ሰብአይ እቲ ንዘመናት ዝተጸበይዎ መድኃኒ ኣይሁድ እዩ ዝብል ዘሎ። እዚ ጴጥሮስ ዝሃዕ መልሲ ናይ ብሓቂ ሓቂርያት ብእምነት ክሳብ ክንደናይ ይዓብዩ ከምዝነበሩ እዩ ዝገልጽ።

እንተኾነ ኣዕሚቕና እንተ ረአናዮ እዚ መልሲ ብዝያዳ ብዛዕባ እቲ ክርስቶስ ዘምጽኦ ዓወት እዩ ዘተኩር እምበር ብዛዕባ ስቓያትን ውርደትን ኣይዛረብን እዩ። ዘገርም ንሓቂርያቱ ነዚ ነገር ንኻልእ ከይነግሩ ኣመንቂቕቕም። እንተ ኹን ብርግጽ ንሓቶም ብአንጻሩ እዮም ገርም። እንተኾነ እቲ ህዝቢ ነዚ ርድኢት ኣይበቐዐን ነሩ። ንሓቶም ድሩትን ብዛዕባ መስሕ ቅድሚኦም ዝነበረ ኣተሓሳስባን ጥራሕ እዩ ነርዎም። ንሓቶም ብናይ ፖለቲካዊ ኣተሓሳስባ ጥራሕ እዮም ርእዮም። ካብ ኣርዑት መግዛእቲ ነጻ ዘውጽኦም እሞ ነጻ ዝኾነ መንግስቲ ኣይሁድ ዝምስርተሎም እዮም ዝጽበዩ ነርም። ድሕሪ ትንሣኤ ከይተረፈ አብ ግ. ሓ. 1፡6 ከም እንርእዮ ሓቂርያት እውን “ጎይታ አብዚ ጊዜዚ ዲኻ ንእስራኤል መሊስካ መንግስቲ እተቐመላ” እናበሉ ክሓትዎ ንርኢ። አብዚ ካብቲ ናይ ህዝቢ ኣተሓሳስባ ዘይተፈለ ከምዝነበሮም ንዕዘብ። አብ ወንጌል እዚ ዓይነት ኣተሓሳስባ ምስ ረአየ እዩ ቀልጢፉ ብዛዕባ ሕማማቱን ሞቱን ክዛረቦም ዝጀመረ። ንሱ መን ምዃኑ ክገልጸሎም እንከሎ ክሳቕ ክመውት ምዃኑ ገሊጽሎም ብሓቂ ክቕበልዎ ከቢድ ነገር። ሕጂ እውን እቲ ብዓቢ ትብባዕት ንስኻ መስሕ ኢኻ ዝብል ዝነበረ ጴጥሮስ እዝስ ኣይውረድካ ኢሉ ክመክርን ክግስጽን ንርእዮ። ሓለቓ ሓቂርያት ናይ ቤተ ክርስቲያን መሰረት ኪድ ርኢቕ ሰይጣን ክብሎ ንሰምዕ። እቲ ኢየሱስ ዝበሎ ጨሪሹ ኣንጻር ትጽቢቶም ስለ ዝነበረ ክቕበልዎ ከቢድዎም። እዚ ዝበሎም አብ ርድኢቶምን ትጽቢቶምን ሓንቲ ቦታ ኣይነበሮን። መጀመርያ ኢየሱስ ከም መስሕ ክክሓድን ብመራሕቶም ኣሕሊፎም ክህብዎን እዩ። ካልኣይ ጨካን ዝኾነ ውርደትን ስቓይን ዝመልኦ ሞት ክመውት እዩ። ወላ እኳ ብሳልሳይ መዓልቲ ዝትንሥእ ይኹን ሓንቲ ትርጉም ኣይህበን እዩ ንርድኢቶም።

ቅዱስ ማርቆስ ነዚ ክገልጽ እንከሎ ምስ ኢየሱስ ዝነበሮም ርክብ እናዓበየ ከምዝኸደ ገሩ ይገልጽ። መስሕ ከምዝኸነ ከለልይዎ ጀሚሮም እንተኸነ እንታይ ዓይነት መስሕ ከምዝኸነ ክምሃርዎ አለዎም፤ ንሱ ከመይ ገሩ እዩ ነጻ ዘውጽኦም ካልእ አርእስቲ እዩ ከምቲ ንሶም ዝፈልጥዎን ዝርድእዎን አይኮነን። ንሱ ንኦሎቶም ጥራሕ ነጻ ዘውጽእ ዘይኮነ ንኹሉ ዓለም ነጻ ዘውጽእ እዩ።

ንሕና እውን በዚ ዓይነት ጉዕዞ ክንከይድ አሎና። ብዛዕባ መንነት ኢየሱስ ዘሎና ርድኢት ክነዕምቐ አሎና። ሞትን ስቓይን ኢየሱስ ምስ አምላኽ ጥራሕ ዘይኮነ ምስ ከማና ዝበሉ ሰባት እውን ዕርቂ ፈጠሩልና እዩ። ሞትን ስቓይን ኢየሱስ እምብአር ብፍሉይ ክንርድኦን ክንፈልጦ ብአኡ አቢልና ትርጉም ስቓይ ክንርዳእ አሎና። ኩሉ ስቓይ መቐጻዕቲ አይኮነን ስቓይ አብ ትንሣኤን ዓወትን እውን የብጽሕ እዩ።

**ክትሳቕ ምድላይ፡**

ብዙሓት ንሳቓይ ካብ ሕይወቶም ካብ ዘረብኦም ካብ ኩሉ ክአልይዎ እዮም ዝደልዩ። ኢየሱስ ግን ንሳቓይ ናይ ሕይወቱ ማእከል ይገብሮ። ንሓቂ ክሸፍና ክሸውላ አይደልን እዩ። ንተኸተልቱ ብሓሶት ዘይከውን ተስፋ እናሃበ ከታልል አይደልን እዩ። ብሓሶት አብዘይ ጭቡጥ ተስፋ ክነብሩ አይደልዮምን እዩ። አብ ናይ ፖሎቲካ ዓለም ብሓሶት ንሰባት አታሊልካ ክሳብ ዝጥዕመካ ምትላልል ልሙድ እዩ። አብ ምርጫ ዝአትዉ ተወዳደርቲ ምስ ተመረጽኩ እዚ ክገብር እየ እዚ ክልውጥ እየ እናበሉ ንህዝቢ ብናይ ጥርሑ ዝኸነ ተስፋታት ከም ዝምረጹ ይገብሩ ምስተመርጹ ወላ ሓንቲ ካብቲ ዝብልዎ ዝነበሩ ዝገብር የለን። ናይ ኢየሱስ ነገር ግን ከምኡ አይኮነን። ክስዕበኒ ዝደሊ መስቀሉ ጸሩ ይስዓበኒ፤ ተኸተልተይ እንተ ኾንኩም ነነድሕድኩም ተፋቕሩ፤ ናተይ እንተ ኾንኩም ዓለም ክጸልኡኩም እዩ እናበለ አብሪሁ ተሃሪብዎም። ኢየሱስ እምብአር አብቲ ድላይ አርድእቱ መሰረት ገሩ ንሱ እንታይ ከምዝደሊ ነገርዎም። ንኢየሱስ ክትክተል ፈሊጥካ አስተውሊልካ ምስዓብ ከምዘድሊ ይነግር። አርድእቲ ክርስቶስ መለለዩ መንነቶም ነቲ አሚኖም ዝተቐበልዎ አብ ግብሪ ንኡኡ ክትግብሩ እሸትኦም ክገልጹ ከለዉ አብዘርእይዎ ዋጋ እዩ ዝምስረት።

ሓዋርያት ንኢየሱስ ይኸተልዎ ነሮም እዚ ኸአ መርኣዖ ናይ እቲ አብኦም ዘሕደሮ ጽልዋ ምልክት እዩ። ሓዋርያት ንሓደ ብመደብ ክመውት ዘለዎ አይኮኑን ዝስዕቡ ዝነበሩ ንሳቶም ዓያሹ ሱቕ ኢሎም ምስ ዝነፈሰ ዝኸዱ አይኮኑን። ንሳቶም ምስ ሓደ ከምዘየታልሎም ዝአመንዎ እዮም ዝስዕቡ ነሮም። ምስ ሓደ ንሓቂ ዝኸነ ነገር ብዓቢ ትብዓትን ተወፋይነትን ዝገጥም እዮም ዝስዕቡ ነሮም። ዝኸነ ንፍቕሪ ኢልካ እትገብሮ ተዋፋይነት ንስቓይ ክትቐበል ፍቓደኛ ምዃን እዩ ዘስምዕ። እዚ ዓይነት ተወፋይነት እዩ ሎሚ እውን ኢየሱስ ንነፍሱ ወከፍ ዝኸተሎ ክገብሮ ዝደሊ።

ሎሚ ኢየሱስ ክፍለጥ ክልለ ይደሊ አሎ። ዓይንና ብዝተፈላለየ ነገር ተሸፊኑ ምርኣይ ስኢና አብ ጸልማት እንነብር ውሑዳት አይኮናን። ሎሚ ንጸልማት ቀንጢጥና አብ ብርሃን ክርስቶስ አቲና ነለልዮ እም መስቀልና ጸርና ንዝኸነ ዝንነፈና ፈተና አሸኒፍና እሙናት ተኸተልቲ ክርስቶስ ንኹን።

አባ ንጉሠ ፍሥሓ